



# TRIBUNAL GĦAL TALBIET ŻĠĦAR

ĠUDIKATUR  
DR. JOSEPH GATT LL.D.

Udjenza ta' nhar il-Ġimgha, 28 ta' Ottubru 2022

Talba Nru. 505/2018 JG  
Numru fuq il-Lista: 2

**George Attard (K.I. 483150(M)) u Mary Anne Attard (K.I. 841051(M))**

**Vs**

**Vincent Catania u Dolores Catania u b'digriet tal-25 ta' Jannar 2019, ġiet  
kjamata in kawża s-soċjetá Schembri Barbros Limited (C9577)**

It-Tribunal;

Ra l-Avviż tat-Talba ipprezentat fit-23 ta' Ottubru 2018, permezz ta' liema l-atturi talbu li dan it-Tribunal jikkundanna lill-konvenuti jhallsuhom l-ammont ta' elfejn, seba' mija u sebgha u erbgħin Ewro u ħmistax il-ċenteżmu (€2,747.15ċ) bħala spejjeż inkorsi sabiex jiġi regolarizzat fond, kif aħjar deskritt fl-istess Avviż. Intalbu wkoll l-ispejjeż tal-proċeduri odjerni u l-imghax<sup>1</sup>;

---

<sup>1</sup> A fol 1 *et seq.*

Ra r-risposta tal-konvenuti, ppreżentata fis-16 ta' Novembru 2018<sup>2</sup>, tramite liema talbu l-kjamata in kawża ta' Schembri Barbros Ltd, li kienu bieghu l-istess fond lilhom, u kif ukoll li huma qatt ma kienu ġew informati bl-allegati rregolaritajiet qabel ma din seħhet, u b'eċċezzjonijiet oħra fil-mertu<sup>3</sup>.

Ra d-digriet mogħti fil-verbal tal-25 ta' Jannar 2019, permezz ta' liema, dan it-Tribunal kif preċedentement presjedut kien laqá t-talba għall-kjamata in kawża<sup>4</sup>; Dakinhar il-proċediment thalla għan-notifika tas-soċjetá<sup>5</sup>;

Ra d-digriet ta' dan it-Tribunal kif preċedentement presjedut tal-4 ta' Ottubru 2019<sup>6</sup>, fejn is-soċjetá kjamata in kawża nġhatat żmien sabiex thejji risposta formali;

Ra r-risposta tas-soċjetá kjamata in kawża, ppreżentata fit-22 Ottubru 2019<sup>7</sup>, fejn laqgħet għall-pretiż tal-atturi billi preliminarjament eċċepiet in-nuqqas ta' kompetenza ta' dan it-Tribunal *rationae materie*, li l-azzjoni m'għandha l-ebda bażi ġuridika, l-atturi għandhom jindikaw il-baži legali, u sussegwentement b'eċċezzjonijiet oħra fil-mertu;

Ra li s-soċjetá kjamata in kawża rtirat l-ewwel eċċezzjoni rigwardanti l-kompetenza ta' dan it-Tribunal<sup>8</sup>;

---

<sup>2</sup> A fol 8 *et seq* tal-proċess.

<sup>3</sup> Apparti dan però wieħed jissenjala li fir-raba' eċċezzjoni l-konvenuti jikkwerelaw possibbli nuqqas tal-atturi li jannettu dokumenti preżentati mal-Avviż fil-kopja notifikata lilhom. Tassew, l-ebda dokument ma ġie anness mal-Avviż u għalhekk din l-eċċezzjoni m'hijiex sejra eżaminata aktar.

<sup>4</sup> Verbal relattiv jinsab a fol 15 tal-proċess.

<sup>5</sup> Ftit għalhekk jinftehem il-verbal tat-22 ta' Marzu 2019 fejn imbagħad din il-kawża thalliet għall-provi tal-atturi jekk n-notifika tal-kjamata ma kinitx seħhet.

<sup>6</sup> Li jibda a fol 33 tal-proċess.

<sup>7</sup> A fol 37 tal-proċess.

<sup>8</sup> Dan seħh fis-seduta tal-31 ta' Jannar 2020.

Ra l-affidavit tal-attur George Attard, flimkien mad-dokumenti hemm annessi<sup>9</sup>;

Ra d-digriet tat-28 ta' Ottubru, 2020, tramite liema, l-Prim Imħallef ordna li din it-talba tiġi hekk assenjata lil dan it-Tribunal kif issa presedut<sup>10</sup>.

Sema' l-kontro-eżami tal-attur George Attard<sup>11</sup>;

Ra l-affidavit tal-Perit Daniel Micallef;<sup>12</sup>

Sema' x-xhieda ta' Clive Borg u l-kontro-eżami ulterjuri tal-attur George Attard<sup>13</sup>;

Sema x-xhieda ta' Jacob Camilleri u ra l-faxxiklu ta' dokumenti ppreżentati minnu<sup>14</sup>;

Ra n-nota tal-atturi kontenenti sentenza tal-Qorti tal-Appell (Sede Superjuri) u tal-Qorti tal-Maġistrati (Malta)<sup>15</sup>;

Sema' x-xhieda tal-Perit Joseph Bugeja u ta' Vincent Catania<sup>16</sup>;

Ra l-kuntratt eżebit mis-soċjetá kjamata in kawża<sup>17</sup>;

---

<sup>9</sup> Nota relattiva tinsab a fol 50 tal-proċess.

<sup>10</sup> A fol 65.

<sup>11</sup> Magħmul fis-seduta tas-7 ta' Diċembru 2020.

<sup>12</sup> Nota relattiva tinsab a fol 77 tal-proċess.

<sup>13</sup> Magħmula fis-seduta tal-10 ta' Ġunju 2021.

<sup>14</sup> Magħmul fis-seduta tat-18 ta' Ottubru 2021.

<sup>15</sup> Nota relattiva tinsab a fol 140 tal-proċess.

<sup>16</sup> Magħmula fis-seduta ta' 6- ta' Diċembru 2021.

<sup>17</sup> Nota relattiva tinsab a fol 190 tal-proċess.

Ra l-affidavit ta' Anthony Schembri u tal-Perit Fabio Aquilina<sup>18</sup>;

Sema' x-xhieda ulterjuri ta' George Attard u ta' Vincent Catania<sup>19</sup>;

Sema' t-trattazzjoni finali tal-abbli difensuri tal-partijiet, liema trattazzjoni giet debitament registrata u traskritta<sup>20</sup>.

Ra l-atti proċesswali kollha;

### **Ikkunsidra;**

Illi qabel mat-Tribunal iqis l-aspetti legali ta' din il-kwistjoni, tinħass il-ħtieġa li l-istess Tribunal jirrakkolji u jispjega, anke jekk brevement, ix-xhieda miġbura f'dawn il-proċeduri.

Illi in suċċint, ix-xhieda kienet din li ssewgi.

Illi f'dawn il-proċeduri xehed l-attur. Inizjalment, fl-affidavit<sup>21</sup> jispjega kif hu u martu kienu xtraw appartament ġewwa tas-Sliema mingħand il-konvenuti. Mal-aġent li sablu l-post kien għamilha ċara li l-post kellu jkun irregolat mal-MEPA. Il-konvenuti kienu assigurawhom li hekk kien, u li l-post kien mibni kif suppost. Madanakollu, xort'a waħda ried li tiddaħhal klawzola speċjali dwar dan fil-kuntratt ta' kompravendita finali. Wara xi ftit li bdew jgħixu fil-post, flat ta' faċċata l-fond in kwistjoni kien inbiegħ u s-sid il-ġdid ried jaġmel xi xogħolijiet.

---

<sup>18</sup> Nota relattiva tinsab a fol 213 tal-proċess.

<sup>19</sup> Magħmula fis-seduta tas-26 ta' Mejju 2022.

<sup>20</sup> Hekk kif orndat fis-seduta tat-13 ta' Ġunju 2022. Traskrizzjoni relattiva tibda a fol 232 tal-proċess.

<sup>21</sup> Dan jibda a fol 51 tal-proċess.

Waqf dawn ix-xogħolijiet dan it-terz (Simon Mifsud Bonnici) kien sab li l-post tiegħu ma kienx mibni skond il-permessi u qal b'dan lill-attur. L-Attur imbgħad għamel il-verifiki tiegħu, wara li qabba Perit u surveyor. Instab li l-post li kien akkwista ma kienx skond il-permessi u l-pjanti tal-Awtoritá tal-Ippjanar. Il-post kellu żewġ gallarijiet fuq wara li mhux suppost inbnew, ix-xaft intern f'nofs il-binja kellu jkun ikbar u li l-bibien ta' quddiem tal-gallariji kellhom ikunu idjaq. Il-perit infurmah li kien hemm skema mal-Awtoritá iżda li kien hemm spiża. L-attur mar ikellem lill-konvenut dwar dan kollu fil-5 ta' Marzu 2018. Dan tal-aħhar ma tax każ u qallu li ma kellu x'jaqsam xejn. Il-perit applika u inkisbet ir-regolarizzazzjoni. Jispjega li l-ammont mitlub huma l-ispejjeż inkorsi (apparti dawk ta' dawn il-proċeduri). Wara li ra kemm kienet giet l-ispjiza iddeċieda li jieħu parir. Għalkemm inkitbet ittra lill-konvenuti dawn baqgħu inadempjenti. Jgħid li l-konvenuti jinsistu li huma hekk kienu xtraw. L-attur jagħlaq billi jgħid li l-kuntratt sar biss mal-konvenuti. Ġew eżebiti numru ta' dokumenti rilevanti.

Illi fl-ewwel kontro-eżami<sup>22</sup>, l-attur jikkonferma li kien ha xi perit miegħu meta mar jara l-post qabel il-kuntratt. Mar jara l-post darbtejn. Jgħid li kien mar il-perit Joseph Bugeja. Jgħid li dan kien qallu li fis-sular ta' fuq seta' kien hemm xi haġa mhux in regola. Ma jiftakarx jekk talabx lill-Perit jivverifika mal-Awtoritá.

Illi f' kontro-eżami ulterjuri<sup>23</sup>, jgħid li ma kienx qara l-affidavit tad-direttur tas-soċjetá kjamata in kawża. Jahseb li l-pjanti ezeibiti huma l-istess. Għaraf il-firma tiegħu fuq pjanta minnhom. Jgħid li l-perit kien ra xi haġa stramba fit-tieqa tal-appartament ta' fuqu. Ma jiftakarx li indikalu xi affarijiet hżiena fil-fond tiegħu. Jerga' jgħid li Catania qallu li ma kellux x'jaqsam mal-problema.

---

<sup>22</sup> Dan jibda a fol 68 tal-proċess.

<sup>23</sup> Dan jibda a fol 222.

Illi f' dawn il-proċeduri xehed ukoll il-Perit Daniel Micallef permezz t' affidavit<sup>24</sup>. Spjega li huwa għamel spezzjoni fil-25 ta' Mejju 2018. Kienu ġew innotati irregolaritajiet sanitarju, primarjament relatati mal-qisien tal-biċċa interna. Saret applikazzjoni ma-Awtoritá tal-Ippjanar, wara li ġie mqabba *surveyor*, liema applikazzjoni ġiet approvata fit-22 ta' Novembru 2018. Imbghad jagħmel l-istess tal-ispejjeż relattivi.

Illi f' dawn il-proċeduri xehed ukoll Clive Borg<sup>25</sup>. In eżami jikkonferma l-fattura mahruġa minnu u li din tħallset. Ix-xogħol tiegħu seħħ fuq struzzjoni tal-Perit. In kontro-eżami fl-istess seduta jikkonferma li ma kienx hu li kellu l-manzjoni jara x'kien hemm illegali.

Illi f' dawn il-proċeduri xehed ukoll Jacob Camilleri, rappreżentant tal-Awtoritá tal-Ippjanar<sup>26</sup>. Jikkonferma li saret applikazzjoni għar-regolarizzazzjoni tal-fond, mill-attur George Attard, dwar biċċa interna u gallariji ta' wara. Ġiet eżebita dokumentazzjoni kopjuża.

Illi xehed ukoll il-Perit Joseph Bugeja, prodott mill-konvenuti<sup>27</sup>. Jgħid li l-attur huwa r-raġel t' oħtu. Huwa kien mar jara l-post qabel il-konvenut. Kien ra li l-post kien aċċettabbli kif kien. Mar fuq il-post darba. Jgħid li anke ricerka fuq ċens għamel (għalkemm ma jispjegax kif għamlu dan, ħlief li saqsa.)

Illi xehed ukoll il-konvenut Vincent Catania. In eżami<sup>28</sup> jgħid li l-post kien xtrah minn għand ċertu Schembri. Il-konvenuti ġew jaraw il-post xi sitt darbiet. Kienu anke ġew bil-perit. Jgħid li l-perit kien qal li hemm xi haġa mhux regolari. Bejn

---

<sup>24</sup> Dan jinsab a fol 78 tal-proċess.

<sup>25</sup> Xhieda relattiva tibda a fol 83 tal-proċess.

<sup>26</sup> Xhieda relattiva tibda a fol 101 tal-proċess.

<sup>27</sup> Xhieda relattiva tibda a fol 176 tal-proċess.

<sup>28</sup> Xhieda relattiva tibda a *tergo* ta' fol

il-konvenju u l-kuntratt kienu għaddew xi sitt xhur. Jgħid li wara l-kuntratt kien sema' mill-attur biss xi seba' snin wara. Kien gie l-ħanut u qallu bil-problema. Hu qallu li ma kien għamel xejn, semplicement bejgħ skond il-kuntratt. Jgħid li kopja tal-ittra li kien bagħat lill-konvenut kien bagħtha wkoll lis-soċjetá kjamata in kawża.

Illi in kontro-eżami<sup>29</sup> jispjegaw li huwa kiteb li kien qiegħed ibiegh skond il-permessi. Ri-eżaminat fl-istess seduta jerga jgħid li ma biddel xejn strutturalment.

Illi f'dawn il-proċeduri xehed ukoll Anthony Schembri<sup>30</sup>. Jispjega li huwa wieħed mid-diretturi tas-soċjetá kjamata in kawża. Is-soċjetá kienet bieghet il-fond lill-konvenuti fis-sena 1995. Jgħid li l-pjanta annessa mal-kuntratt fejn huma bieghu l-fond kienet approvata mill-MEPA. Huwa ma kienx involut u qatt ma daħal fil-fond. Jgħid li kieku kien hemm xi irregolaritajiet, is-sinjuri Catania kienu jindunaw anke għaliex kien hemm faċilitá bankarja involuta f'dik it-transazzjoni.

Illi xehed ukoll il-Perit Fabio Aquilina<sup>31</sup>. Huwa eżamina tlett pjanti. Il-pjanta annessa mal-kuntratt tas-sena 1995, dik approvata mill-Awtoritá tal-Ippjanar u dik utilizzata fil-kuntratt bejn l-atturi u l-konvenuti. Dawn għalih huma identiċi u jikkonferma li kien inħareġ ukoll *compliance certificate* mill-Awtoritá.

Illi magħmul dan ir-riassunt imiss li jiġu applikati l-aspetti fattwali għall-prinċipju legali

---

<sup>29</sup> Dan jibda a fol 229 tal-proċess.

<sup>30</sup> Affidavit jibda a fol 214 tal-proċess.

<sup>31</sup> Affidavit jinsab a fol 215 tal-proċess.

## Eċċezzjoni rigwardanti l-Kompetenza

Illi qabel xejn tajjeb jiġi mfakkar li l-eċċezzjoni tas-soċjetá kjamata in kawża li kienet qiegħda tilmenta dwar il-kompetenza ta' dan it-Tribunal giet irtirata<sup>32</sup>.

## Pozizzjoni tas-soċjetá kjamata in kawża f'dawn il-proċeduri

Illi jrid jiġi mistqarr li verament, id-digriet mogħti fil-verbal tal-25 ta' Jannar 2019 minn dan it-Tribunal kif preċedentement presjedut, fejn giet milqugħa t-talba għall-kjamata in kawża, ma jirriżultax li kien wiehed motivat<sup>33</sup>. Madankollu, minn dak li jista' jifhem dan it-Tribunal, il-kjamata in kawża f'dawn il-proċeduri kienet intiża biss għall-integritá tal-gudizzju iżda mhux għaliex is-soċjetá kjamata in kawża tista' tiġi hi stess ikkundannata bl-azzjoni tal-atturi.

Illi issa, l-istitut tal-kjamat in kawża, jew kif aħjar kien jiġi imsejjaħ fil-passat bħala l-intervent koatt, gie diskuss diversi drabi<sup>34</sup>, u gie utilzzat ukoll sabiex jiġu salvagwardjati ċertu interessi<sup>35</sup>. Dak li jidher li kienu qegħdin jawspikaw l-

---

<sup>32</sup> Madanakollu, iqis doveruż lit-Tribunal jissenjala dak deċiż fis-sentenza **Jeffrey Borg et vs Tarcisio Cremona noe**, (Talba Nru: 459/2005) mogħtija minn dan it-Tribunal, (diversament presjedut) nhar is-16 ta' Settembru 2005 (mhux appellata). Issir ukoll referenza għas-sentenza parzjali fl-ismijiet **Clinton Pace et vs Joseph Graham et**, (Talba Nru: 363/2017) mogħtija minn dan it-Tribunal (diversament presjedut) nhar is-27 ta' Novembru 2017.

<sup>33</sup> Dwar il-perikolu ta' nuqqasijiet simili, t-Tribunal jissenjala dak deċiż fis-sentenza fl-ismijiet **Road Construction Co. Ltd vs Salvu Mintoff & Sons Ltd et**, (App Ċiv Nru: 77/20/1) mogħtija mill-Qorti tal-Appell (Sede Superjuri) nhar is-26 ta' Jannar 2022.

<sup>34</sup> Fost diversi, pertinenti li ssir referenza għal-provvediment mogħti fil-proċeduri fl-ismijiet **Eric Mamo et vs Cheryl Wismayer**, (Ċit Nru: 981/01) mogħtija mill-Prim Awla tal-Qorti Ċivili nhar it-12 ta' Diċembru 2001. Per kompletzza, issir referenza wkoll għal dak li ntqal fil-provvediment fl-ismijiet **Peter Gatt noe vs Mark Schembri et**, (Rik Nru 104/12) mogħti mill-Qorti tal-Appell (Sede Superjuri) nhar il-20 ta' Lulju 2020.

<sup>35</sup> F'dan is-sens issir referenza għas-sentenza fl-ismijiet **Markezino Anthony Cremona Barbaro LL.D. v. Dr. Albert Cilia Vincenti M.D. et**, mogħtija mill-Prim Awla tal-Qorti Ċivili nhar il-14 ta' Lulju, 1997 fejn dwar dan l-istitut intqal hekk: *“jaqdi diversi funzjonijiet proċedurali prinċipalment (a) dik li jintegra gudizzju fejn ikun hemm diversi konvenuti li jkollhom jiġu mharrka u xi uħud minnhom jithallew barra; u (b) dik li jissalvagwardja d-*



konvenuti kien li t-terz mitlub minnhom possibbilment ikollu wkoll interess direttament magħhom u mhux neċessarjament mal-atturi<sup>36</sup>.

Illi l-kjamata in kawża f'kawzi simili (fejn allura jidhol fix-xena il-bejjiegh preċedenti għall-konvenut) giet ġeneralment aċċettata mill-Qrati tagħna<sup>37</sup>,

---

*drittijiet ta' min ikun indirettament interessat fl-ewwel azzjoni ġudizzjarja u li aktarx iġġib warajha azzjoni oħra, bħala konsegwenza tagħha.*" Ukoll, issir referenza partikolari kemm għal dak deċiż kif ukoll għar-rakkolta ġurisprudenzjali misjuba fil-provvediment mogħti fil-kawża fl-ismijiet **Carmelo Ellul et vs AX Hotel Operations Limited et**, (Ċit Nru 104/2015) mogħti mill-Prim Awla tal-Qorti Ċivili fis-17 ta' April 2015.

<sup>36</sup> Fil-provvediment fil-kawża fl-ismijiet **Aġent Accountant General et vs George Xuereb noe**, mogħtija mill-Qorti tal-Appelli Kummerċjali nhar il-15 ta' Marzu 1991 intlaqa' l-appell wara li gie riaffermat hekk: *"Il-kjamata in kawża għandha fost oħrajn il-funzjoni li tkun preżenti t-terza persuna interessata fil-vertenza mhux direttament mal-atturi iżda mal-konvenut in kwantu dan tal-aħħar jista' jdur fuq is-sub-appaltatur għal kull dannu li jista' jsofri għaliex ikun dan li fil-konfront tiegħu jrid jirrispondi. Il-preżenza tas-sub-appaltatur għalhekk hija utili għaliex telimina l-possibilitá ta' komplikazzjonijiet fir-rigward tal-problemi konnessi mal-eżekuzzjoni tax-xogħol – kemm għaliex il-provi essenzjalment jirrigwardaw l-operat tas-sub-appaltatur li eżegwixxa x-xogħol, u kemm għaliex dan tal-aħħar ma jkunx, 'il quddiem, jista' jillamenta mal-konvenut li dan ma avvanzax difiża valida u effiċjenti fil-konfront tal-atturi – b'hekk gie bata huwa".*

<sup>37</sup> F'dan ir-rigward issir referenza għas-sentenza parzjali fl-ismijiet **Marco Tanti et vs Joseph Portelli pro et noe**, (App Ċiv Nru: 869/2011/1) finalment deċiża mill-Qorti tal-Appell (Sede Superjuri) nhar is-27 ta' Jannar 2021. F'sentenza preliminari tat-22 ta' Jannar 2014, il-Prim Awla tal-Qorti Ċivili, fl-istess proċeduri, kienet qalet hekk: *"Jibda' biex jinghad li l-konvenut Joseph Portelli m'huwiex legittimu kontraddittur in kwantu ma kienx parti għan-negozju. Għalhekk għal finijiet tal-garanzija tal-pacifiku pussess ma jistax jinzamm responsabbli [...] F'kull kaz it-talbiet tal-atturi, ukoll fil-konfront ta' Joseph Portelli, huma limitati għall-provvediment relatati mal-garanzija tal-pacifiku. Fil-fatt l-ewwel talba, li magħha huma marbuta l-kumplament tat-talbiet, qeghda titlob dikjarazzjoni li l-konvenuti jew minnhom 'naqqsu fl-obbligu tagħhom li jiggarrantixxu l-pacifiku pussess favur ir-rikorrenti ...', ilment li zgur ma jistax jigi ndirizzat fil-konfront ta' Joseph Portelli li ma ta l-ebda garanzija tal-pacifiku pussess."* Similment ukoll, issir referenza għas-sentenza fl-ismijiet **Romaro Limited vs George Fenech**, (App Ċiv Nru: 694/2008) mogħtija mill-Qorti tal-Appell (Sede Superjuri) nhar il-24 ta' Novembru 2017. Finalment, issir referenza għas-sentenza fl-ismijiet **Lec Limited vs Tabbingtons Limited**, (App Ċiv Nru: 11/2004/1) mogħtija mill-Qorti tal-Appell (Sede Superjuri) nhar id-19 ta' April 2012 fejn reġa gie mfakkar hekk: *"Il-kawża hija dwar il-garanzija tal-pussess pacifiku li torbot lill-bejjiegh favur ix-xerrej: tista' ssir biss kontra l-bejjiegh u huwa biss il-bejjiegh li jista' jigi kundannat iħallas taħt il-garanzija; l-imsejjah fil-kawża, li ma huwiex bejjiegh, ma jistax jigi kundannat f'kawża bħal dik tallum. Is-sejha fil-kawża saret biss biex thares l-interess ta' min ikun tellief fil-kawża tallum, biex, jekk issir kawża ta' regress minn dan kontra l-imsejjah fil-kawża, dan ma jkunx jista' jgħid illi t-tellief ma iddefendiex ruħu sew fil-kawża għax, bis-sejha fil-kawża, ikun ingħata l-opportunità li jiddefendi hu wkoll."*

għaliex dik il-kjamata tipparteċipa sabiex tħares l-interess tat-tellief, f'każ ta' possibbli proċeduri ta' regress mill-konvenut<sup>38</sup>. B'hekk dan it-Tribunal, jekk isib li l-azzjoni tal-atturi timmerita akkoljiment, ma jistax jikkundanna lis-soċjetá kjamata in kawża, għaliex l-istess ma kinitx parteċipi fin-negozju hawn diskuss<sup>39</sup>. Jithalla biss però, impregudikat xi possibbli jedd li għandu l-konvenut kontra s-soċjetá kjamata in kawża.

Illi din il-kawża hija bbażata biss fuq il-kuntratt ta' bejgħ ta' bejn l-atturi u l-konvenuti u hadd ieħor. Huwa ksur ta' dak il-kuntratt li qiegħed jiġi lamentat u mhux dak li seta sar preċedentement minn terzi. Semmai, kif diġa ingħad, il-konvenuti jistgħu jaraw jekk għadx fadlilhom xi drittijiet (jekk dawn jeżistu) fil-konfront tas-soċjetá kjamata in kawża. Però, bl-intromissjoni tas-soċjetá kjamata in kawża f'dawn il-proċeduri din ta l-aħħar ma tkunx tista tilmenta li ma ġietx mitluba tipparteċipa f'dan il-każ.

Illi għalhekk is-soċjetá kjamata in kawża sa ċertu punt hija liberata f'dawn il-proċeduri, għaliex ma tistax, b'dawn il-proċeduri tiġi kkundannata hi stess. B'hekk, għandha u qiegħda issa tingħata raġun s-soċjetà fil-ħames eċċezzjoni

---

<sup>38</sup> Ġust li ssir referenza għall-insenjament mogħti fis-sentenza fl-ismijiet **Carmelo Abela vs Brian Abela noet et.** (App Ċiv Nru: 564/1993/1) mogħtija mill-Qorti tal-Appell (Sede Superjuri) nhar il-4 ta' Frar 2000.

<sup>39</sup> F'dan is-sens issir referenza għas-sentenza fl-ismijiet **Frankie Refalo noe vs Jason Azzopardi et.** (App Ċiv Nru: 1365/92) mogħtija mill-Qorti tal-Appell (Sede Superjuri) nhar il-5 ta' Ottubru 2001 fejn kien ġie awtorevolment deċiż hekk: *“Din il-Qorti allura tikkonsidra illi biex tistabilixxi jekk parti in kawża kienetx jew le legittimu kontraddittur tal-parti l-oħra, kellha bilfors tivverifika prima facie jekk il-persuna citata fil-gudizzju kienetx materjalment parti fin-negozju li, skond l-attur, holoq ir-relazzjoni guridika li minnha twieldet l-azzjoni fit-termini proposti. Jekk dan in-ness jiġi stabbilit, il-persuna citata setgħet titqies li kienet persuna idoneja biex tirrispondi għat-talbiet attrici, inkwantu dawn ikunu jaddebitawlha obbligazzjoni li kienet mitluba tissodisfa dan inkwantu ilpremessi għaliha, jekk provati, setgħu iwasslu għall-kundanna mitluba f'każ li jinstab li l-istess konvenut ma jkollux eccezzjonijiet validi fil-ligi x'jopponi għaliha.”*

impressqa minnha<sup>40</sup>. Madankollu, l-eċċezzjonijiet impressqa rimanenti minnha għandhom u qegħdin jiġu deċizi in kwantu b’hekk tkun ippartecipat bi sħiħ f’dawn il-proċeduri.

## **Natura tal-azzjoni**

Illi matul l-andament tal-proċeduri, l-atturi ċċaraw (jekk verament kien hekk bżonnjuż, għaliex l-Avviż huwa fil-fatt ċar) li l-indoli tal-azzjoni tagħhom kienet ibbażata fuq ksur kuntrattwali. Dwar dan għamlu referenza għall-ġurisprudenza<sup>41</sup>. Fit-trattazzjoni tal-għeluq, l-abbli difensur tas-soċjetá kjamata in kawża mbgħad għamlet riferiment għall-ġurisprudenza oħra li trid li azzjonijiet rigwardanti kuntratti ta’ bejgħ huma biss dawk tassattivament elenkati fil-liġi tagħna. Dwar dan, it-Tribunal ma jqisx li għandu jiddilunga żzejjed, anke għaliex dan il-punt ġie dibattut sew u b’ċertu żelu mill-avukati tal-partijiet<sup>42</sup>.

Illi għal dan it-Tribunal huwa ċar li l-azzjoni tal-atturi hija biss dik naxxenti minn ksur t’obligazzjonijiet kuntrattwali ai termini tal-artikolu 1125 tal-Kapitolu 16 tal-Liġijiet ta’ Malta. B’hekk, dan it-Tribunal m’huwiex sejjer jidhol fil-battalja ġurisprudenzjali dwar rimedji offruti lix-xerrej, għaliex m’huwiex qiegħed iqis (u jaqbel li xerrej m’huwiex kostrett li jaġixxi hekk biss) din l-azzjoni bħala waħda

---

<sup>40</sup> Din taqra hekk: “*Illi ma hux minnu li s-soċjetá esponenti kisret xi obligi kuntrattwali li hija kellha u wisq anqas li kkawżat xi danni lill-atturi*”.

<sup>41</sup> Vide n-nota a fol 140 tal-proċess.

<sup>42</sup> Din kienet t-tieni eċċezzjoni tas-soċjetá kjamata in kawża. L-abbli difensur tagħha wkoll tikkonċedi li hemm divergenza ta’ ġurisprudenza dwar dan. Wara kollox, l-atturi stess indikaw u eżebew ġurisprudenza dwar dan. Sempliciment b’żieda akkademika fuq din it-tematika, b’referenza għal-sentenza aktar riċenti, t-Tribunal jagħmel referenza għas-sentenza fl-ismijiet **Francis Buhagiar et vs Ta’ Natu Limited**, (App Ċiv 1806/1999/2) mogħtija mill-Qorti tal-Appell (Sede Superjuri) nhar is-17 ta’ Marzu 2021.

derivanti mill-artikolu 1390 tal-Kapitolu 16 tal-Ligijiet ta' Malta, jew li l-atturi kienu kostretti jaġixxu taħt dak l-artikolu biss.

## **Mertu**

Illi rriżulta ċar u mhux kontradett<sup>43</sup>, li l-fond in kwistjoni kien afflitt b'nuqqasijiet li kellhom bilfors il-ħtieġa t'atti pożittivi da parti tal-atturi fis-sens ta' regolarizzazzjoni mal-Awtoritajiet konċernati. Is-sempliċi fatt li dan kellu jsir, u li l-Awtortia aċċettat din l-applikazzjoni, hija prova inkonfutabbli tal-kulpa kuntrattwali tal-konvenuti<sup>44</sup>.

Illi hafna mix-xhieda tal-konvenuti kienet waħda irrelevanti. Huwa rrelevanti li l-konvenuti jgħidu li ma kienux *in mala fede* jew li huma semplicement bieġhu l-

---

<sup>43</sup> Lanqas sar kontro-eżami lix-xhud Jacob Camilleri, rappreżentant tal-Awtorità tal-Ippjanar. Issir referenza għall-awturi Richard Glover u Peter Murphy, fejn fl-opra tagħhom **Murphy on Evidence** jgħidu hekk: *“Failure to Cross-examine a witness who has given relevant evidence for the other side is held technically to amount to an acceptance of the witness’s evidence in chief. It is, therefore, not open to a party to impugn in a closing speech, or otherwise, the unchallenged evidence of a witness called by his opponenet, or even to seek to explain to the tribunal of fact the reason for the failure to cross-examine”* –XIII edizzjoni, a fol 632. Utli wkoll issir referenza għass-sentenza fl-ismijiet **Michael Mangion et vs Il-Kontrollur tad-Dwana**, (Rik Nru: 1338/10 MCH), deċiża mill-Qorti tal-Appell (Sede Superjuri) fit-18 ta' Lulju 2017. Għalkemm saru riżervi dwar nuqqas ta' kontro-eżamijiet ta' xi xhieda, dan (Jacob Camilleri) ma kienx wieħed minnhom. Frankament, irriżulta ċar li kien hemm problemi bil-fond.

<sup>44</sup> Dwar kulpa kuntrattwali, fl-opra tiegħu **Teoria Delle Obbligazioni nel Diritto Moderno Italiano**, il-ġurist Giorgio Giorgi jgħid hekk: *La colpa invero é un quid iuris, sinché sta nei columi dei tattatisti al cospetto della scienza; ma la colpa é un quid facti, quando deve essere provata davanti al giudice, il quale non può trovarla, se non nei fatti, che gli vengono dimostrati.* – FRATELLI CAMMELLI, 1903, VII edizzjoni, Vol II, fol 55.

fond kif mixtri minnhom<sup>45</sup>. Huma stess bieghu fond li kellu mankanzi fil-ligi. Il-*mala fede* għalhekk temerġi minn dan l-istat ta' fatt biss.

Illi l-istess jingħad għall-argumenti tal-konvenuti li l-atturi setgħu indunaw b'dawn id-difetti u saħansitra kienu hađu perit magħhom qabel ma sar il-konvenju. Dan ma jtaffi bl-ebda mod ir-responsabbiltá tal-konvenuti<sup>46</sup>.

Illi b'hekk jiġi li l-atturi għandhom dritt jirrikjamaw mill-konvenuti l-ammont żborsat minnhom<sup>47</sup>. Dan qiegħed isir anke abbaži ta' dik id-diskrezzjoni

---

<sup>45</sup> F'dan is-sens, utli li ssir referenza għal dak dibattut u deċiż minn dan it-Tirbunal (diversament presjedut) fis-sentenza fl-ismijiet **Joseph Micallef et vs Alfred Saliba et, (Talba Nru: 518/2018)** mogħtija nhar it-18 ta' Settembru 2019 (mhux appellata). Similment, issir referenza għas-sentenza fl-ismijiet **John Grech vs Ivan Mifsud et,** (App Ċiv Nru: 1476/2001) mogħtija mill-Qorti tal-Appell (Sede Superjuri) nhar it-23 ta' Novembru 2020 fejn intqal ingħad hekk: *"Imiss li jiġi trattat l-ewwel aggravju tal-konvenut appellant, dak fejn jilmenta li ladarba kien accertat mill-ewwel Qorti li huwa kien vittma tal-ingann ezercitat mis-socjetajiet kjamati in kawza u li huwa ma eżercita ebda mala fede, u lanqas ma kien negligenti, huwa m'għandux jirrispondi għad-danni. Izda kif ingħad fis-sentenza tal-Prim'Awla tal-Qorti Civili tal- 20 ta' Ottubru, 2005, fil-kawza fl-ismijiet Carmelo Barbara v. Joseph Camenzuli et: "F'kaz ta' bini, huwa d-dover tal-venditur, anke jekk ma kienx hu lkostruttur, li jara li l-bini jkun "tajjeb" għall-iskop li għalih se jinbiegh, f'dan il-kaz, ta' residenza. L-obbligu li jara li kollox hu sewwa u in regola hu mixhut fuq il-venditur u mhux fuq ix-xerrej li, hlief għac-cirkustanzi li jidhru ictu oculi għandu dritt jhalli f'idejn il-venditur dwar il-vijabilita' taloggett."* ***Applikati l-istess principji għall-kaz in ezami, kien jispetta lill-konvenut appellant jassigura ruhu li l-fond mibjugħ minnu ikun munit bil-permessi mehtiega qabel ma jersaq fuq il-kuntratt u jagħmel dikjarazzjoni fis-sens li l-bejgħ qiegħed isir fost affarijiet ohra, bis-segwenti kundizzjoni: "The flat is built according to law with relative building permits". Kwindi fin-nuqqas tal-konvenut li jassigura li qiegħed ibiegh skont kif jingħad minnu fil-kuntratt, huwa wkoll naqas milli jwettaq l-obbligazzjoni principali tiegħu, li jeskludi l-possibilitá li l-konvenut jezimi ruhu mir-responsabbilitá"***.

<sup>46</sup> F'dan is-sens issir referenza għas-sentenza fl-ismijiet **Joseph Testa et vs Paul Ciappara et,** (App Ċiv Nru: 915/2009) mogħtija mill-Qorti tal-Appell (Sede Superjuri) nhar il-15 ta' Diċembru 2015, fejn ikkonferma s-sentenza tal-Ewwel Qorti li kienet qalet hekk: *"Fil-kuntratt ta' bejgħ jingħad espressament li l-bejgiegħa (Ciappara) qegħdin jiggarrantixxu l-pacifiku pussess . X'setgħu saru jafu l-atturi mir-ricerki hu rrilevanti. L-istess hu rrilevanti jekk il-bejgiegħa kienux in buona fede. Gialadarba nghatat il-garanzija tal-pacifiku pussess, il-vendituri ma jistgħux iressqu argumenti biex jipprovaw ifarfú dan l-obbligu minn fuq spallejhom."*

<sup>47</sup> L-awturi Baudry-Lacantineri u Barde, fl-opra tagħhom **Trattato Teorico Pratico di Diritto Civile** jgħidu hekk *"Il risarcimento dei danni, qualunque sia la loro fonte, deve mettere colui*

ekwittativa li tanima dan it-Tribunal liema diskrezzjoni tista' tigi definita bhala kejl li jippermetti wkoll certu ammont t'elasticita f'dak li huwa gudizzju<sup>48</sup>. L-ammont mitlub gie wkoll debitament ppruvat salv għall-irċevuta fiskali fir-rigward tal-ittra interpellatorja. Madanakollu, bil-prezentata tal-ittra interpellatorja<sup>49</sup> u bil-fatt li kien hemm risposta għaliha, dan it-Tribunal huwa cert bl-eżistenza tagħha<sup>50</sup>. In oltre', l-ammont reklamat għal din l-ittra huwa wiehed raġonevoli<sup>51</sup>.

Illi madanakollu, minn qari tad-dokumentazzjoni kollha rigwardanti l-ispejjeż żborsati, huwa minnu, kif anke ssenjalat is-soċjetá kjamata in kawża, li hemm

---

*che ha diritto alla riparazione nella situazione in cui si sarebbe trovato se non avesse subito ii pregiudizio. Essa deve dunque, verificandosi ii caso, comprendere i due elementi.' la perdita subita, damnum emergens, e il lucro mancato, lucrum cessans" – CASA EDITRICE DOTTOR FRANCESCO VALLARDI, Delle Obbligazioni, Vol 1, para 448, a fol 497. F'dan is-sens ukoll issir referenza għas-sentenza fl-ismijiet **Elmo Insurance Agency Limited noe et vs. Martin Saliba**, (Ċit Nru: 588/2000) mogħtija mill-Prim Awla tal-Qorti Ċivili nhar il-31 ta' Mejju 2001 u għall-ġurisprudenza hemmhekk citata. Ukoll, wiehed huwa mistiedene jara dak li ntqal u gie deċiż fis-sentenza fl-ismijiet **Norbert McKeon et vs Emanuele Azzopardi et**, (App Ċiv Nru: 2614/1998/1) mogħtija mill-Qorti tal-Appell (Sede Superjuri) nhar it-29 ta' Jannar 2016.*

<sup>48</sup> *Vide s-sentenza fl-ismijiet **Assocjazzjoni GS1 Malta vs Andrews Feeds (Malta) Limited**, (Appell Ċivili Nru: 851/2007/1) deċiża mill-Qorti tal-Appell (Sede Inferjuri) fit-12 ta' Diċembru 2008.*

<sup>49</sup> *Din tinsab esebita a fol 64 tal-proċess. Risposta tinsab a fol 186 tal-proċess.*

<sup>50</sup> *Dwar dan issir referenza għas-sentenza ta' dan it-Tribunal fl-ismijiet **Perit Daniel Grima vs Raymond Azzopardi**, (Tlb Nru: 207/2021) deċiża nhar is-7 ta' Marzu 2022*

<sup>51</sup> *Fis-sentenza fl-ismijiet **Korporazzjoni għas-Servizzi tal-Ilma vs John Mary Caruana**, (Appell Ċivili Nru: 266/2003) deċiża mill-Qorti tal-Appell (Sede Inferjuri) deċiża fl-20 ta' Novembru 2009 intqal hekk: *Distingwibilment, il-valutazzjoni ekwittativa mhix ta' l-istess xorta ta' dik l-ekwita kkontemplata taht il-Kapitolu 380 tal-ligijiet u li tikkonsenti lit-Tribunal għal Talbiet Zghar li jiddeciedi l-kontroversja quddiemu principalment skond dak l-istrument valutattiv. Ara Artikolu 7 (1) tieghu. Hu, invece, gudizzju rigwardanti espressament u eskluzivament il-mizura tad-danni b'mod li l-Qorti tikkompleta u timla l-vojt tal-prova preciza fuq il-kwantum bhala bonum vir, ossija b'apprezzament ekwu. Effettivament, tali apprezzament jimplika gudizzju fejn fih jittiehed konsiderazzjoni tal-qaghda konkreta tal-kaz u dan fil-prattika jfisser illi l-Qorti, filwaqt li ma thosshix marbuta bl-istima proposta, fl-istess waqt ma tkunx lanqas tista' tinjora l-fatt accertat ta' l-eżistenza ta' l-illegalita u tal-preġudizzju ekonomiku soffert, u konsegwentement tghaddi biex tagħmel uzu mill-precitat kriterju idoneju biex tasal għall-komputazzjoni gusta, ossija, skond ma jinghad fir-rikors ta' l-appell, "għallanqas għall-parti mill-ammont mitlub mill-Korporazzjoni attrici appellanti";**

hamsin Ewro żejda inklużi fl-ammont mitlub. B’hekk dawn għandhom jitnaqqsu<sup>52</sup>.

Għaldaqstant, it-Tribunal qiegħed jiddeċiedi din it-Talba billi filwaqt li jilqa' l-hames eċċezzjoni tas-soċjetá kjamata in kawża iżda jiċhad l-eċċezzjonijiet rimanenti tal-istess soċjetá, jiċhad l-eċċezzjonijiet tal-konvenuti u konsegwentement jilqa' t-talba tal-atturi fil-konfront tal-konvenuti u għalhekk jikkundanna lill-konvenuti waħedhom iħallsu lill-atturi l-ammont ta' elfejn, sitt mija u sebgha u disgħin Ewro u ħmistax il-ċenteżmu (€2,697.15ċ) bl-imghax legali mit-23 ta' Ottubru 2018<sup>53</sup> sad-data tal-pagament effettiv u finali.

---

<sup>52</sup> Dan huwa hekk għaliex il-hamsin Ewro rappreżentati spejjeż bħala *submission fee* (Vide l-affidavit tal-Perit Daniel Micallef a fol 78 tal-proċess) ġew inklużi kemm bħala spiza tali u inkluża wkoll fl-ammont mitlub u mħallas lill-perit tal-atturi. B’hekk dan l-ammont ġie indikat u mitlub doppjament.

<sup>53</sup> Data tal-preżentata tat-Talba odjerna. Filwaqt li t-Tribunal huwa konxju tal-prinċipju in *illiquidis non fit mora*, madanakollu wieħed huwa mistieden jara dak li ġie deċiż fis-sentenza fl-ismijiet **Mario Galea et vs Emanuel Fenech**, (Ċit Nru 1718/2000/1) deċiża mill-Prim Awla tal-Qorti Ċivili per Onor Imħallief Joseph R Micallef, fis-16 ta' Jannar 2003. In oltre, għalkemm dan l-ammont qiegħed jingħata fil-forma ta' danni, parti sostanzjali tal-ammont ġie speċifikat fl-Avviz u għalhekk, fil-fehma ta' dan it-Tribunal huwa applikabbli dak li jrid l-artikolu 1141(2) tal-Kapitolu 16 tal-Liġijiet ta' Malta. Is-sejha magħmula fl-Avviz tat-Talba kienet talba għal-ammont speċifiku. In oltre, għalkemm verament l-ammont mitlub ġie mnaqqas b’hamsin Ewro, ċertament xorta hemm lok li jithallas l-imghax kif deċiż. Dwar dan, issir referenza għas-sentenza fl-ismijiet **Ronald Carbonaro et vs Carmel Muscat et**, (Rik Nru: 356/14) mogħtija mill-Qorti tal-Maġistrati (Malta) nhar id-29 ta' Novembru 2021 fejn ġie deċiż hekk: “*Il-Qorti hija tal-fehma illi għalkemm is-somma li qed tiġi likwidata mill-Qorti u aġġudikata favur l-atturi, hija inqas mis-somma oriġinarjament reklamata, l-imghax xorta waħda għandu jitqies li jibda jgħaddi mid-data tal-imsemmija sejha ġudizzjarja għaladarba s-somma kienet ġiet effettivament kwantifikata u l-konvenuti jitqiesu għalhekk, li kienu minn dakinhar morużi fl-eżekuzzjoni tal-obbligazzjoni tal-ħlas. Kif ġie ritenut mill-Qorti tal-Appell fis-sentenza tagħha Fogg Insurance Agencies Limited noe et v. Paul Tabone “Fuq l-aggravju ta' l-interessi u d-dekorriment tagħhom il-Qorti tinnota li fil-korp ta' l-avviz l-atturi talbu somma determinata u speċifika. Jirrizulta li l-atturi nterpellaw ġudizzjarjament lill-konvenut għall-ħlas tagħha in sodisfazzjoni tad-danni pretizi. Dan jibbasta biex l-ammont reklamati jibda jattratta l-interessi (“O’Connor – vs- Bruno Olivier” a Vol XVI pI p84). Il-fatt li l-Qorti rreduċiet l-ammont ma jfisserx li l-interessi ma jibdewx ukoll jgħaddu minn dakinhar tar-rikjam tas-somma, issa ridotta.”*

L-ispejjeż ta' dawn il-proċeduri, inklużi dawk tas-socjetá kjamata in kawża, jithallsu fl-intier tagħhom mill-konvenuti.

**Dr. Joseph Gatt LL.D.**  
Ġudikatur